

ఫాశిస్టు తరహా పాలన

దేశంలో ప్రజాస్వామ్యం గురించి, చట్టబద్ధపాలన గురించి అనునిత్యం వలెవేసే పాలకులు, వారు ప్రకటించే ప్రమాణాలనుసైతం వారే యధేచ్ఛగా ఉల్లంఘిస్తున్న ఉదంతాలు కోకొల్లలు. దేశంలో అత్యధిక సంఖ్యాకులైన పేద, వెనుకబడిన ప్రజల ప్రయోజనకోసం సంక్షేమ పాలన సాగిస్తున్నామని చెబుతూనే, వేళ్ళపై లెక్కించదగిన అతి కొద్దిమందికి లబ్ధిచేకూర్చే విధానాలను బరితెగించి అమలుచేస్తూ వస్తున్నారు. దోపిడీ వర్గాలకు మేలుచేకూర్చే తమ ఈ విధానాలను నిరాటంకంగా అమలుచేసేందుకు ఎన్నో కుటిలమైన పద్ధతులను అనుసరిస్తున్నారు. ప్రజలను విభజించి, వారిలో వైషమ్యాలను పెంచి ప్రక్కదోవ పట్టించటం, ప్రజలలో ప్రజాకర్షక పథకాలపట్ల భ్రమలు పెంచటం, కుల, మత, ప్రాంతీయ, జాతి, భాషాద్వేషాలను రగుల్తోల్పటం, అశాస్త్రీయ, మూఢనమ్మకాలను సరికొత్తగా ప్రజలలో పెంచి పోషించటం, మద్యం - మత్తుమందుల వాడకాన్ని పెంపుచేయటమనేవి వీటిలో కొన్ని పద్ధతులు. కాగా, పాలకుల కుట్రలకు లొంగక, వారి భ్రమలకులోనుగాక, తమ జీవన సమస్యల పరిష్కారంకోసం పాలకులను, యాజమాన్యాలను నిలదీసి, వ్యతిరేకించి ఆందోళన మార్గమెంచుకున్న ప్రజాసమూహాలపై క్రూరనిర్బంధాన్ని అమలుచేయటం దోపిడీ పాలకులకు వెన్నతో పెట్టిన విద్య!

రాష్ట్రంలో చంద్రబాబు నాయకత్వంలో టిడిపి అధికారంలోకి వచ్చినది మొదలు ప్రభుత్వ పోలీసు యంత్రాంగం నిర్బంధ, నిరంకుశ విధానాల తీవ్రతను హెచ్చించింది. ఇటీవలే (2016 డిసెంబర్ 3వ వారంలో) ముఖ్యమంత్రి అధ్యక్షతన జరిగిన ఉన్నతస్థాయి పోలీసు, రెవెన్యూ అధికారులైన అన్ని జిల్లాల ఎస్పీలు, కలెక్టర్లతో జరిగిన సమావేశాల్లో నిర్బంధ విధానాలకు పదునుపెట్టే పలు మార్గాలను చర్చ చేశారు.

రాష్ట్రాన్ని పారిశ్రామికంగా అభివృద్ధిపథంలో ముందుకు తీసుకువెళ్ళటానికి తమ ప్రభుత్వం కంకణం కట్టుకుంటే, కమ్యూనిస్టులు, వామపక్షాలు లేదా ప్రతిపక్షాలు రాజకీయ దురుద్దేశంతో దానికి అడ్డుపడుతున్నాయని, దానిని ఏ రూపంలోనూ సహించరాదని, నిర్దాక్షిణ్యంగా అణచివేయాలని ఈ సమావేశంలో పోలీసు, రెవెన్యూ అధికారులకు దిశానిర్దేశం చేశారు.

రాష్ట్రంలో పారిశ్రామికవేత్తలు వివిధ ప్రాంతాల్లో నిర్మించతలపెట్టిన పరిశ్రమల ఏర్పాటుకి వ్యతిరేకంగా వామపక్షాల, ప్రతిపక్షాల అధ్యక్షులలో జరుగుతున్న ఆందోళనలు ప్రభుత్వాన్నీ, పారిశ్రామిక యాజమాన్యాలను చీకాకు పరుస్తున్నాయని ఈ సమావేశంలో పేర్కొన్నారు. ప్రాథమికస్థాయిలోనే ఇలాంటి ఆందోళనలు అణచివేయటంద్వారా మాత్రమే రాష్ట్రప్రభుత్వం పారిశ్రామికవేత్తల నమ్మకాన్ని చూరగొనగలుగుతుందని, ఈ విధంగా వ్యవహరించటం రాష్ట్రప్రభుత్వం తన బాధ్యతగా భావిస్తుందని పేర్కొన్నారు. బడా పారిశ్రామికవేత్తల ప్రయోజనాలే ప్రభుత్వ ప్రయోజనాలా? అశేష ప్రజాసామాన్యం గోడు వారికి పట్టదా? బడాసంపన్నులు తమ లాభార్జనలకోసం ప్రజలను ఇక్కట్లకు గురిచేస్తుంటే, ప్రజాప్రభుత్వమని చెప్పుకునే బాధ్యతగల ప్రభుత్వం, ప్రజలు లేవనెత్తుతున్న సమస్యలను మొదట సాధానంగా ఆలకించి, వారి సమస్యలను పరిష్కరించే బదులుగా, ప్రజల అభివృద్ధి ఇదేనంటూ ప్రజా జీవితాలను విధ్వంసం గావిస్తోంది. దీనిని ప్రజాస్వామ్యమని, ప్రజలకోసం వీరు పాలన సాగిస్తున్నారని వివిధంగా చెప్పుకోగలుగుతారు?

పరిశ్రమల కాలుష్యం అంశంలో అనేక పరిశ్రమలకు పర్యావరణ అనుమతులు లభించక నిలిచిపోయిన అంశాన్ని చర్చించుతూ, ఈ అంశంలో పర్యావరణ అనుమతులు త్వరితంగా వచ్చేలా నిబంధనలను సరళతరం చేసే అవకాశాలను పరిశీలించాలని సంబంధిత అధికారులను ఈ సమావేశంలో ఆదేశించారు.

తూర్పుగోదావరి జిల్లా తొండంగి మండలంలో దివీస్ ఫార్మా లేబర్ టరీస్ నిర్మించ తలపెట్టిన కాలుష్యకారక, ప్రమాదకర ఔషధ పరిశ్రమకు వ్యతిరేకంగా పరిసర గ్రామాల ప్రజలు దీర్ఘకాల ఆందోళన సాగిస్తున్నారు. ఈ పరిశ్రమనుండి వెలువడే వ్యర్థాలతో జల, వాయు, పరిసరాల కాలుష్యం ప్రమాదకరస్థాయికి చేరుతుంది. వాతావరణంలో వేడి హెచ్చుతుంది. పరిశ్రమనుండి వెలువడే రసాయనాలు సముద్రంలో కలవటంవలన మత్స్యసంపదకు నష్టం వాటిల్లుతుంది. సముద్రంపై, చేపలవేటపై ఆధారపడిన మత్స్యకారుల జీవితాలు చిద్రమౌతాయి. ప్రజలు లేవనెత్తిన తర్వాతనైనా వాస్తవికమైన ఈ సమస్యల పరిష్కారాన్ని ఆలోచించవలసిన ప్రభుత్వం, దివీస్ ఫార్మా యాజమాన్య పక్షాన్నే నిలచి, ప్రజలనే దోషులుగా ఎంచుతోంది. వారిపై వివిధ రూపాల్లో నిర్బంధాన్ని ప్రయోగిస్తూ, వారిక కనీసపాటి భావప్రకటనా స్వేచ్ఛను సైతం కాలరాస్తోంది.

పశ్చిమగోదావరి జిల్లా, భీమవరం మండలం తుందురులో పచ్చనిపంట పొలాలలో గోదావరి ఆక్వాపుడ్ పరిశ్రమ నిర్మాణాన్ని చేపట్టారు. దీని ఫలితంగా పచ్చని ఆ ప్రాంతమంతా తీవ్ర కాలుష్యం బారిన పడుతుంది. నలభై గ్రామాలకు నీరు అందించే గొంతేరు డ్రైన్ కలుషితమౌతుంది. కనుక పచ్చని పంటపొలాల మధ్యనుండి ఈ పరిశ్రమను తరలించాలని, యాజమాన్యం తమకు కల్పిస్తామని హామీయిస్తున్న ఉద్యోగ, ఉపాధి అవకాశాలకంటే తాము కోల్పోయే ఉపాధి అధికమని, అనేకమంది జీవనాధారాలు కోల్పోయి రోడ్డున పడవలసి వస్తుందని ఆ గ్రామాల ప్రజలు ఆందోళన చెందుతున్నారు. వీరి ఆందోళనలలోని సహేతుకమైన అర్థంచేసుకొని, వారితో చర్చించి, ప్రజల ప్రయోజనాలే గీటురాయిగా నిర్ణయం తీసుకోవలసిన ప్రభుత్వం, ప్రజల నిరసనల తర్వాతసైతం మొండిగానే

వ్యవహరిస్తోంది. 40 రోజులకు పైగా ఈ ప్రాంతమంతా 144వ సెక్షను విధించి నిర్బంధాన్ని అమలుచేస్తున్నారు. ఆధార్ కార్డు లేకుండా తుందురు గ్రామంలోకి ఎవరినీ అనుమతించటంలేదు. ఆ గ్రామాలలోని 300మందిపై ఇప్పటికే పలు అక్రమకేసులు బనాయించారు.

శ్రీకాకుళంజిల్లా కొవ్వొత్త అణువిద్యుత్తు కర్మాగారానికి ప్రజలనుండి వ్యతిరేకత వుంది. ప్రపంచ వ్యాపితంగా అణువిద్యుత్తు కర్మాగారాలలో జరిగిన ఘోర ప్రమాదాలలో సంభవించిన పెనువిధ్వంసం ప్రపంచ ప్రజలందరి ముందూ వుండగా, ప్రజలు తమ మనుగడకోసం, తమ భవిష్యత్ తరాల మనుగడకోసం ఆందోళన చేస్తున్నారు. ప్రజల ఆందోళనను పెడచెవి పెట్టిన ప్రభుత్వం భూసేకరణతో సహా అణుకర్మాగార ఏర్పాటుకు కావలసిన సన్నాహాలను త్వరితంగా చేసుకుంటూ పోతున్నది.

రాష్ట్రంలో వేలాదిమందికి జీవనోపాధిని కల్పించే జూట్, చక్కెర, వంటనూనెల పరిశ్రమలు మూతపడి వున్నాయి. అందులో పనిచేసే కార్మికులు, ఆ పరిశ్రమలను తిరిగి తెరిపించాలని దీర్ఘకాలంగా ఆందోళన సాగిస్తున్నారు. వ్యవసాయాధారితమైన ఈ పరిశ్రమలు మూతబడటంతో దీనికి ముడిసరుకైన జూట్, చెరకు, వంటనూనె గింజలు పండించే రైతులకు మరింత గడ్డుపరిస్థితి ఏర్పడింది. డిమాండ్ తగ్గిందనే సాకును చూపెట్టి, దళారులు రైతాంగం పండించిన పంటలను చౌకధరలకే కొల్లగొడుతున్నారు. బడా కార్పొరేట్ సంస్థలకు, సామ్రాజ్యవాద బహుళజాతి కంపెనీలకు ఇచ్చే రాయితీలలో వందోశాతమైనా ఈ వ్యవసాయ ఆధారిత పరిశ్రమలను నిలబెట్టటంకోసం వెచ్చిస్తే, ఈ పరిశ్రమలపై ప్రత్యక్షంగా ఆధారపడిన కార్మికులకు, పరోక్షంగా రైతులకు, రైతుకూలీలందరకూ జీవనోపాధి కల్పించినట్లు అవుతుంది. అయితే, ప్రజాప్రయోజనాలు నెరవేర్చే వ్యవసాయాధారిత పరిశ్రమలను నిలబెట్టటానికి, వాటిని ప్రోత్సహించటానికి ప్రభుత్వం పూనుకోకపోగా, కాలుష్యకారక, పెనుప్రమాదకారక పరిశ్రమలను పచ్చని పంటపొలాల్లో నెలకొల్పి దీనినే అభివృద్ధిగా నమ్మ మంటోంది. దీనిని ఎవరూ ప్రశ్నించరాదంటోంది. దీనిని వ్యతిరేకించటం అంటే అభివృద్ధికి అడ్డుపడటమే నంటోంది.

అలాగే పోలవరం నిర్వాసిత గ్రామాల ప్రజలు కూడా ప్రభుత్వ వంచనాపూర్వక పునరావాస ప్యాకేజీపట్ల తీవ్ర అసంతృప్తితోనున్నారు. పోలవరం ప్రాజెక్టు కాంక్రీటు పనుల ప్రారంభం సందర్భంగా ఇటీవల రాష్ట్రప్రభుత్వ ఆధ్వర్యంలో నిర్వహించిన ఓ అట్టహాస కార్యక్రమానికి పోలవరం నిర్వాసిత గ్రామాల ప్రజలు అడ్డుపడకుండా పరిసర గ్రామాలన్నింటా పోలీసులను మోహరించారు. అడుగడుగున సాయుధ పోలీసుల పహారాలో సభ జరుపుకొని వెళ్ళాల్సిన పరిస్థితి వచ్చిందంటే, నిర్వాసిత గ్రామాల ప్రజలలో ఆందోళన ఏ స్థాయిలో వుందో అర్థమౌతుంది.

రాష్ట్రంలో ఈ పరిస్థితుల నేపథ్యంలో ముఖ్యమంత్రి ఆధ్వర్యంలో విజయవాడలో జరిగిన ఎస్పిల, కలెక్టర్ల ఉన్నతస్థాయి సమావేశంలో ప్రజల ఆందోళన, ఆ సంతృప్తులకు కారణమైన తమ విధానాలను చర్చించకుండా పరిశ్రమల ఏర్పాటును వ్యతిరేకిస్తున్న అభివృద్ధిని అడ్డుకుంటున్న వారిపై ఇకనుండి మరింత కఠినంగా వ్యవహరించాలని రెవెన్యూ, పోలీసు అధికారులను ఆదేశించారు. ట్రాఫిక్ నియంత్రణ పేరిట కృష్ణా పుష్కరాల కాలంలో ప్రయోగాత్మకంగా విజయవాడ పరిసర ప్రాంతాల్లో నిఘా కెమేరాలను ఏర్పరచి కమాండ్ కంట్రోల్ రూం ద్వారా పర్యవేక్షించారు. ఈ అనుభవాన్ని రాష్ట్రవ్యాపితంగా విస్తరించి, ఇలాంటి నిఘా వ్యవస్థతో నేరస్థులను అదుపుచేయాలనే పేరిట ప్రజాఆందోళనలను, ప్రజా ఉద్యమకార్యకర్తలను గుర్తించి, నిర్బంధించే చర్యలను పెంపొందిస్తున్నారు. ఇటీవలే విజయవాడలో ప్రజాఆందోళనలు జరుగుతుండగా డ్రోన్ కెమెరాతో పోలీసులు చిత్రీకరించారు. మరోవైపున స్మార్ట్ సర్వే పేరుతో సామ్రాజ్యవాదుల పనులను ప్రజలందరిని వివరాలు తమ వేలికొనలపై వుంచుకోవటం ద్వారా, ప్రజా నిరసనాందోళనలను అదుపుచేసేందుకు పాలకులు పూనుకుంటున్నారు. ప్రజలపై ముంచుకు వస్తున్న ఈ నిర్బంధ, నిరంకుశ, ఫాసిస్టు తరహా పాలనను తిప్పికొట్టటానికి ప్రజాస్వామ్య హక్కుల ఉద్యమాన్ని పటిష్టంగా నిర్మించాల్సిన అవశ్యకత ఎంతగానో వుంది.

○○○○○